

حضرت عبداللہ بن جحش رضی اللہ عنہ

حضرت عبداللہ بن جحش بنو خزیمہ سے تعلق رکھتے تھے۔ اسد بن خزیمہ کی نسبت سے ان کا قبیلہ بنو اسد کہلاتا ہے۔ ان کے دادا کا نام ریاب (یار ناب) بن یحمر تھا۔ ابن سعد نے حضرت عبداللہ کے قبیلے کو ان کے ساتویں جد کی نسبت سے بنو غنم بن دودان کا نام دیا ہے، دودان اسد بن خزیمہ کے پوتے تھے۔ بنو اسد بن خزیمہ سیدنا عثمان کے قبیلہ بنو امیہ (بنو عبد شمس یا حرب بن امیہ) کے حلیف تھے۔ ابو محمد حضرت عبداللہ کی کنیت تھی۔

حضرت عبداللہ بن جحش رسول اللہ صلی اللہ علیہ وسلم کے پھوپھی زاد تھے، ان کی والدہ امیمہ بنت عبدالمطلب آپ کی پھوپھی تھیں۔ ابولہب کی باندی ثویبہ نے پہلے حضرت حمزہ پھر حضرت محمد صلی اللہ علیہ وسلم اور اس کے بعد حضرت ابو سلمہ کو دودھ پلایا۔ اگر یہ روایت درست ہے کہ حضرت عبداللہ بن جحش نے بھی ثویبہ کا دودھ پی رکھا تھا تو لامحالہ ان کا زمانہ رضاعت موخر ہوگا، کیونکہ وہ آں حضرت صلی اللہ علیہ وسلم کے بعد پیدا ہوئے۔ ثویبہ کے بیٹے مسروح آپ کے دودھ شریک بھائی تھے۔ فتح مکہ کے موقع پر آپ نے ثویبہ اور مسروح کے بارے میں دریافت فرمایا تو معلوم ہوا کہ دونوں وفات پا چکے ہیں۔

بعثت نبوی سے پہلے کا زمانہ فترۃ کہلاتا ہے، یعنی وہ دور جب انبیاء گزشتہ سے ملنے والی ہدایت لوگوں کے ذہنوں سے محو ہو چکی تھی اور نبی آخر الزمان کا ابھی ظہور نہ ہوا تھا۔ اس زمانے میں بھی محدودے چند لوگ تھے جو شرک سے دور اور توحید پر قائم تھے، انھیں روز قیامت اپنے رب سے ملنے کا انتظار تھا۔ ان راست کردار نفوس میں جہاں اصحاب اخدود*، حضرت خالد بن سنان، حضرت قس بن ساعدہ، حضرت زید بن عمرو بن نفیل اور حضرت ورقہ بن نوفل کا ذکر کیا گیا ہے، وہاں حضرت عبداللہ بن جحش کا نام بھی لیا گیا ہے۔ حضرت عبداللہ زید بن عمرو بن نفیل کی طرح دین

* کھائی میں پھینک کر آگ سے جلادیے جانے والے اہل ایمان: سورہ برون۔

ابراہیم کی طرف مائل تھے، جبکہ ان کے بھائی عبید اللہ بن جحش پر نصرا نیت کا غلبہ رہا۔ بت پرستی سے نفرت رکھنے اور دین حنیف کی طرف میلان رکھنے کی وجہ سے حضرت عبداللہ کو السابقون الاولون میں شامل ہونے کی سعادت حاصل ہوئی۔ وہ حضرت ابوبکر کی دعوت پر ایمان لائے، ابھی آں حضور صلی اللہ علیہ وسلم نے دار ارقم میں تبلیغی سرگرمیوں کا آغاز نہ کیا تھا۔ اسلام کی طرف سبقت کرنے میں ان کا نمبر اکتیسواں تھا۔ عام خیال یہی ہے کہ حضرت عبداللہ کے والد جحش بعثت نبوی سے پہلے انتقال کر چکے تھے، تاہم ایک روایت ہے کہ وہ زندہ تھے اور نعمت ایمان سے سرفراز ہوئے۔ جحش کے کل چھ بچے تھے، تاریخ اسلامی میں ہر ایک کا اہم مقام ہوا۔ عبید اللہ بن جحش اور ابواحمد بن جحش حضرت عبداللہ کے ساتھ ہی ایمان لائے۔ ام المؤمنین حضرت زینب بنت جحش، حضرت عبدالرحمن بن عوف کی اہلیہ حضرت ام حبیبہ بنت جحش، حضرت مصعب بن عمیر کی زوجہ حضرت حمنہ بنت جحش، حضرت عبداللہ بن جحش کی بہنیں تھیں۔ نبوت کے پانچویں سال قریش کے مظالم سے تنگ آئے ہوئے اہل ایمان کو رسول اللہ صلی اللہ علیہ وسلم نے یہ کہہ کر حبشہ ہجرت کرنے کی ہدایت فرمائی کہ وہاں جس بادشاہ کی حکومت ہے، اس کے ہاں ظلم نہیں ہوتا۔ حبشہ امن اور سچائی کی سرزمین ہے، (تم وہاں اس وقت تک قیام کر سکتے ہو) جب تک اللہ تمہارے لیے شدا اند سے چھکارے کی راہ نہ نکال دے۔ چنانچہ ماہ رجب میں پندرہ یا سولہ ہجرت گروہوں کا پہلا قافلہ حبشہ روانہ ہوا۔ چند ماہ کے بعد دو کشتیوں پر سوار سرسٹھ اہل ایمان کا دوسرا گروہ نکلا جس کی قیادت حضرت جعفر بن ابوطالب نے کی، اسے ہجرت ثانیہ کہا جاتا ہے، حضرت عبداللہ بن جحش اور عبید اللہ بن جحش ان میں شامل تھے۔ عبید اللہ کی بیوی ام حبیبہ بنت ابوسفیان ان کے ساتھ تھیں۔ اس طرح دونوں گروہوں کے مہاجرین کی مجموعی تعداد تراسی ہو گئی۔ کچھ عرصہ کے بعد مشرکین قریش کے ایمان لانے اور ان کی طرف سے مسلمانوں پر ہونے والا تشدد بند ہونے کی افواہ حبشہ پہنچی تو صحابہ کرام رضی اللہ عنہم کی ایک تعداد نے مکہ واپسی کا قصد کیا، حضرت عبداللہ بن جحش ان میں سے ایک تھے۔ اس خبر کے غلط ثابت ہونے پر کچھ مہاجرین حبشہ لوٹ گئے، تاہم حضرت عبداللہ بن جحش ان تینتیس اصحاب میں سے تھے جو مکہ میں مقیم ہو گئے اور یہیں سے مدینہ کو ہجرت کی۔ قیام حبشہ کے دوران میں حضرت عبداللہ کے بھائی عبید اللہ بن جحش مرتد ہو کر عیسائی ہو گئے اور اپنی وفات تک وہیں رہے۔

”اردو دائرہ معارف اسلامیہ“ کے مضمون نگار کا کہنا ہے: ”عبداللہ بن جحش حلف (اتحاد قبائل) کے ایک گروہ کے ممتاز ترین فرد تھے۔ اس حلف میں ان کی بہن زینب بھی شامل تھیں۔“ کوشش کے باوجود ہمیں اس کا مصداق نہیں مل سکا۔ عربوں کے مشہور معاہدین احلاف، مطہبین، اور حلف الفضول کے ارکان میں حضرت عبداللہ کا نام شامل نہیں۔ انصار کے قبول اسلام کے بعد آں حضرت صلی اللہ علیہ وسلم نے اہل ایمان کو مدینہ ہجرت کرنے کا اذن دیا تو حضرت

ابوسلمہ نے پہلے مہاجر ہونے کا شرف حاصل کیا۔ ان کے بعد حضرت عامر بن ربیعہ، حضرت عبداللہ بن جحش، ان کی اہلیہ اور نابینا بھائی ابواحمد دار ہجرت پہنچے اور قبا میں بنو عمرو بن عوف کے محلہ میں مبشر بن عبدالمنذر کے ہاں مقیم ہوئے۔ حضرت عبداللہ کے اعزہ عکاشہ بن حصن، ابوسنان بن حصن، سنان بن ابوسفیان، شجاع بن وہب، عقبہ بن وہب، ارد بن حمیر (یا حمیرہ)، منقذ بن نباتہ، سعید بن قیش، یزید بن قیش، محرز بن نضلہ، قیس بن جابر، عمرو بن حصن، مالک بن عمرو، صفوان بن عمرو، ثقف بن عمرو، ربیعہ بن اکثم، تمام بن عبیدہ، سخمرہ بن عبیدہ اور زبیر بن عبیدہ نے بھی ہجرت کی اور مبشر بن عبدالمنذر ہی کے ہاں ٹھہرے۔ بنو غنم کی خواتین میں سے زینب بنت جحش، جمنہ بنت جحش، ام حبیب بنت جحش، جدامہ بنت جندل، ام قیس بنت حصن، ام حبیب بنت ثمامہ، آمنہ بنت قیش اور سخمرہ بنت تمیم نے مردوں کا ساتھ دیا۔ پھر مسلمانوں کی اکثریت نے ہجرت کے لیے رخت سفر باندھ لیا، آں حضرت صلی اللہ علیہ وسلم ۱۲ ربیع الاول کو تشریف لائے۔

بنو غنم کے تمام مرد و عورت مدینہ ہجرت کر گئے تو ان کے گھروں کو تاپلے لگ گئے۔ ردم کے مقام پر واقع حضرت عبداللہ بن جحش کا گھر بھی مقفل ہو گیا۔ بنو غنم کی طرح بنو ابوبکر اور بنو عوف کے گھر بھی مکینوں سے خالی ہو گئے۔ ایک بار عقبہ بن ربیعہ، عباس بن عبدالمطلب اور ابو جہل بالائی مکہ جاتے ہوئے بنو جحش کے مکان کے پاس سے گزرے۔ عقبہ نے اسے دروازہ بند، چلے آباؤ کی طرح بھری اور ابوداؤد ایدی کا یہ شعر پڑھا:

وکل دار وإن طالعت من لا متھا یوماً ستدر کھا النکباء والحبوب

”ہر گھر چاہے کتنی دیر صحیح و سالم رہے، ایک دن اسے لٹے رخ کی ہوا چلتی ہے اور اس پر ویرانیاں چھا جاتی ہیں۔“

ابو جہل نے کہا: اس گھر پر کوئی نہ روئے گا۔ پھر عباس سے مخاطب ہوا کہ یہ تمہارے بھتیجے محمد (صلی اللہ علیہ وسلم) کا کام ہے، اس نے ہماری جمعیت کو منتشر کر دیا ہے، قوم کا شیرازہ بکھیر دیا ہے اور ہم میں جدائیاں ڈال دی ہیں۔ کچھ دیر کے بعد ابوسفیان نے اس گھر پر قبضہ کر لیا اور عمرو بن علقمہ کے ہاتھ بیچ دیا۔ حضرت عبداللہ بن جحش کو پتا چلا تو آں حضرت صلی اللہ علیہ وسلم سے ذکر کیا۔ آپ نے فرمایا: حضرت عبداللہ، کیا تم اس بات پر خوش نہیں کہ اللہ تمہیں جنت میں اس سے بہتر گھر دے دے گا؟ کیوں نہیں، ابن جحش نے جواب دیا۔ فرمایا: جنت کا یہ گھر تمہیں مل چکا۔ مکہ فتح ہوا تو حضرت عبداللہ کے بھائی ابواحمد نے دوبارہ گھر کی بات چھیڑی۔ آپ نے جواب ٹالا تو صحابہ کرام رضی اللہ عنہم نے ان کو بتایا: ابواحمد، رسول اکرم صلی اللہ علیہ وسلم پسند نہیں کرتے کہ جو مال اللہ کی راہ میں چلا گیا، اس کی واپسی کی کوشش کی جائے۔ ابواحمد نے آپ سے مزید بات نہ کی، تاہم ابوسفیان کو مخاطب کر کے یہ شعر کہہ ڈالے:

أبلغ أبا سفیان عن أمر عواقبہ ندامہ

”ابوسفیان کو اس معاملے کے بارے میں بتا دو جس کے نتائج شرم ساری ہوں گے۔“

دار ابن عمك بعثها تقضى بها عنك الغرامه

”یعنی اپنے چچیرے کا گھر جو تو نے بیچ ڈالا، اس کا تاوان بھرے گا تو تیرا چھکارا ہوگا۔“

نبی صلی اللہ علیہ وسلم نے حضرت عاصم بن ثابت سے حضرت عبداللہ بن جحش کی مواخات قائم فرمائی۔

اواخر جمادی الثانی ۲ھ (جنوری ۶۲۳ء) میں رسول اللہ صلی اللہ علیہ وسلم نے قریش کی سرگرمیوں کی خبر لینے کے لیے حضرت عبداللہ بن جحش کی سربراہی میں نو (واقدی کے خیال میں بارہ) مہاجرین کا ایک سریہ روانہ کیا۔ روایات کے مطابق پہلے آپ نے حضرت ابو عبیدہ بن جراح کا تقرر کیا تھا، وہ فرط جذبات سے رونے لگے تو حضرت عبداللہ کو روانہ فرمایا۔ حضرت عبداللہ کے علاوہ حضرت ابو حذیفہ بن عتبہ، حضرت عکاشہ بن محسن (یا حضرت عمار بن یاسر)، حضرت عتبہ بن غزوآن، حضرت سعد بن ابی وقاص، حضرت عامر بن فہیرہ (دوسری روایت: حضرت عامر بن ربیعہ)، حضرت واقد بن عبداللہ، حضرت خالد بن بکیر اور حضرت سہیل بن بیضا (شاذ روایت: حضرت صفوان بن وہب (بیضا)) اس میں شامل تھے۔ یہ چھ اونٹوں پر سوار تھے۔ آپ نے حضرت عبداللہ کو ایک خط بھی دیا اور فرمایا: مدینہ سے مکہ کی جانب دو دن کا سفر (اٹھائیس میل کی مسافت) طے کر لینے کے بعد وادی المل (یا ابن ضمیرہ کے کنوئیں پر) پہنچ کر اسے پڑھنا۔ چنانچہ آپ کی ہدایت کے مطابق جب انھوں نے خط کھولا تو لکھا پایا: ”مکہ اور طائف کے بیچ واقع مقام نخلہ کی طرف سفر جاری رکھو، وہاں پہنچ کر قریش کی نگرانی کرو اور ان کے بارے میں معلومات حاصل کرو۔“ حضرت عبداللہ نے آپ کے فرمان پر سماع و طاعت کہہ کر اپنے ساتھیوں سے کہا: رسول اللہ صلی اللہ علیہ وسلم نے منع فرمایا ہے کہ کسی کو زبردستی آگے لے جاؤں۔ جو شہادت کا طلب گار ہے، میرے ساتھ چلے۔ سب چل پڑے، کوئی پیچھے نہ رہا۔ دستہ فرع سے آگے بحران کے مقام پر پہنچا تو حضرت عتبہ بن غزوآن اور حضرت سعد کا مشترکہ اونٹ کھو گیا۔ دونوں اسے تلاش کرنے لگ گئے، ابن جحش باقی ساتھیوں کو لے کر چلتے رہے اور نخلہ پہنچ گئے۔ کشمش، کھالیں اور دوسرا سامان تجارت لے کر چار افراد پر مشتمل قریش کا قافلہ گزرا۔ اہل قافلہ انھیں دیکھ کر خوف زدہ ہو گئے تو حضرت عکاشہ نے سر منڈالیا، کفار کو مغالطہ ہوا کہ مسلمان عمرہ کے لیے جا رہے ہیں اور مطمئن ہو گئے۔ سدّی کا کہنا ہے کہ یہ غزوہ جمادی الثانی کے آخری دن یا حرام مہینے رجب کی پہلی رات (دوسری روایت: رجب کے آخری دن یا حلال مہینے شعبان کی پہلی رات) میں ہوا۔ مسلمانوں نے آپس میں مشورہ کیا، اگر قافلے والوں کو چھوڑ دیا تو یہ حرم پہنچ کر مامون ہو جائیں گے اور اگر قتال کیا تو یہ حرام مہینے میں ہوگا۔ کچھ تردد کے بعد انھوں نے حملے کا فیصلہ کیا۔ مشرک کھانا پکانے میں مصروف تھے، حضرت واقد بن عبداللہ نے تیر مار کر قافلے کے سردار عمرو بن حضرمی کو قتل کر دیا اور عثمان بن عبداللہ اور حکم بن کيسان کو قید کر لیا۔ نوفل بن عبداللہ فرار ہو گیا۔ ہجرت مدینہ کے بعد یہ ساتویں مہم اور پہلا سریہ تھا جس میں

کامیابی ملی، عمرو عہد اسلامی کا پہلا قنیل اور عثمان اور حکم پہلے اسیر تھے۔ ابن کیسان مقداد کی قید میں تھا، ابن جحش اسے قتل کرنا چاہتے تھے، لیکن مقداد نے نبی صلی اللہ علیہ وسلم کے سامنے پیش ہونے سے پہلے ایسا کرنے سے منع کر دیا۔ حضرت عبداللہ بن جحش نے تاریخ اسلامی میں حاصل ہونے والے پہلے مال غنیمت کی اپنے تئیں تقسیم کر کے ۱/۵ حصہ نبی صلی اللہ علیہ وسلم کے لیے رکھ لیا، حالاں کہ نمس کا حکم نازل نہ ہوا تھا اور زمانہ جاہلیت میں سرداران قوم کے لیے مربع (۱،۴) ربع غنیمت) مختص کرنے کا رواج رہ چکا تھا۔ یہ بات ایک تمیمی شاعر کے اس مصرعہ سے عیاں ہے:

نحن الرؤوس و فینا یقسم الربع

”ہم سردار ہیں اور ہم ہی میں مال غنیمت کا چوتھا حصہ بانٹا جاتا ہے۔“

اہل سر یہ مدینہ پہنچے تو نبی صلی اللہ علیہ وسلم نے فرمایا: میں نے تمہیں ماہ حرام، رجب میں جنگ کرنے کو نہیں کہا تھا۔ آپ نے مال غنیمت اور اسیروں کے معاملے میں توقف کیا اور کچھ لینے سے انکار فرمایا تو صحابہ پشیمان ہو گئے کہ شاید وہ ہلاکت میں پڑ گئے۔ مسلمان بھائیوں نے ان کو برا بھلا کہا، ادھر قریش نے طعنہ زنی شروع کر دی کہ محمد (صلی اللہ علیہ وسلم) اور ان کے اصحاب نے حرام مہینے کی حرمت یا مال کی۔ چہ میگوئیاں بڑھ گئیں تو ارشاد ربانی نازل ہوا:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ
قُلْ قِتَالٌ فِيهِ كَبِيرٌ وَصَدٌّ عَنِ سَبِيلِ اللَّهِ
وَكَفْرٌ بِهِ وَالْمَسْجِدِ الْحَرَامِ وَإِخْرَاجُ
أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ
الْقَتْلِ. (البقرہ: ۲۱۷)

بھی بدتر ہے اور فتنہ و فساد قتل سے بھی بڑا جرم ہے۔“

اس حکم وحی کے بعد آپ نے مال غنیمت اور قیدیوں کو اپنی تحویل میں لے لیا۔ جب قریش نے اسیر چھڑانے کے لیے فدیہ بھیجا تو آپ نے فرمایا: ہم اپنے ساتھیوں سعد اور عقبہ کے لوٹنے تک فدیہ نہیں لیں گے، کیونکہ ہمیں ان کی جانوں کا اندیشہ ہے۔ دونوں اصحاب صحیح سلامت واپس آگئے تو آپ نے سولہ سو دینار فدیہ لے کر قریش کے اسیروں عثمان اور حکم کو چھوڑ دیا۔ حکم بن کیسان نے رہائی کے فوراً بعد آپ کی دعوت پر اسلام قبول کر لیا۔

سر یہ عبداللہ بن جحش جنگ بدر کے وقوع کا سبب بنا، کیونکہ اس سے قریش کی معیشت کو سخت دھچکا لگا۔ ان کی تمام تر خوش حالی شام سے تجارت پر موقوف تھی، حبشہ اور یمن سے تجارت کا اتنا حجم نہ تھا کہ وہ اس پر انحصار کر لیتے۔ نخلہ کی اس مہم کا دوسرا فائدہ یہ ہوا کہ قریش پر مسلمانوں کی بڑھتی ہوئی عسکری قوت کا رعب بیٹھ گیا۔

حضرت عبداللہ بن جحش کی آل میں سے کسی کی روایت ہے کہ اللہ تعالیٰ نے مال غنیمت کی اسی تقسیم (سپاہیوں

کے لیے ۱۴/۵ اور اللہ اور رسول کے لیے ۱/۵) کو برقرار رکھا جو حضرت عبداللہ نے کی تھی:

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ
خُمْسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ
وَالْمَسْكِينِ وَابْنِ السَّبِيلِ. (الانفال: ۸:۲۱)
اور مسافروں کے لیے مختص ہوگا۔“

معاملہ نمٹنے کے بعد حضرت عبداللہ اور ان کے ساتھیوں نے آپ سے دریافت کیا کہ یا رسول اللہ، آئندہ کوئی غزوہ ہو تو کیا ہم مجاہدین کے لیے مالِ غنیمت کی توقع رکھیں؟ مکرر جی نازل ہوئی:

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا
فِي سَبِيلِ اللَّهِ أُولَٰئِكَ يَرْجُونَ رَحْمَتَ
اللَّهِ وَاللَّهُ غَفُورٌ رَّحِيمٌ. (البقرہ: ۲:۲۱۸)
”یقیناً جو ایمان لائے اور جنھوں نے ہجرت کی اور
اللہ کی راہ میں جہاد کیا، وہ اللہ کی رحمت کے امیدوار
ہیں اور اللہ بخشنے والا، مہربان ہے۔“

حضرت سعد بن ابی وقاص کی روایت ہے کہ بنو کنانہ کی مہم میں رسول اللہ صلی اللہ علیہ وسلم کے پیچھے ہوئے دستے کے افراد میں اختلاف راے ہو گیا۔ کچھ مدینہ واپس آگئے، کچھ نے قریش کے قافلے پر حملہ کیا۔ اس پر آپ کا چہرہ غصے سے سرخ ہو گیا۔ فرمایا: ”تم میرے پاس سے اکٹھے گئے اور الگ الگ لوٹے ہو۔ تم سے پہلی امتوں کو تفرقے ہی نے ہلاک کیا۔ میں ایسے شخص کو تمہارا امیر بناؤں گا جو تم میں سے بہترین نہیں (لیکن) تم سب سے بڑھ کر بھوک، پیاس برداشت کر سکتا ہے۔“ پھر آپ نے نخلہ کی طرف تیزی (سریہ عبداللہ بن جحش) مبعوث کیا اور حضرت عبداللہ بن جحش کو عہد اسلامی کا پہلا امیر مقرر فرمایا (احمد، رقم ۱۵۳۹)۔ ایک روایت کے مطابق پہلا علم بھی ان کے سریہ کو ملا، اسی سریہ میں انھیں امیر المؤمنین کا خطاب ملا۔ ابن اسحاق کہتے ہیں کہ عبیدہ بن حارث ثنیۃ المرۃ کو جانے والے سریہ میں پہلے امیر مقرر ہوئے، جبکہ مدائن کے مطابق ساحل سمندر، سیف البحر پر واقع مقام عیص کی طرف روانہ کیے جانے والے سریہ میں حضرت حمزہ کو پہلا علم عطا ہوا۔

حضرت عبداللہ بن جحش نے جنگ بدر میں حصہ لیا۔ عمرو بن حضرمی کا انتقام لینا جنگ بدر کی ایک اہم غایت تھی، اس لیے حضرت واقد بن عبداللہ جنھوں نے عمر و قتل کیا اور حضرت عبداللہ بن جحش جو اس مہم کے امیر تھے، مشرکوں کا ٹارگٹ تھے۔ اللہ کا کرنا ہے کہ اس غزوہ میں دونوں ان کے ہاتھ نہ آسکے۔ اس وقت کفار کے لشکر میں شامل حکیم بن حزام بیان کرتے ہیں کہ میدان بدر پہنچنے کے بعد میں عتبہ بن ربیعہ کے پاس آیا اور کہا: ابو ولید، کیا تم چاہتے ہو کہ آج کے معرکہ کا شرف ہمیشہ ہمیشہ کے لیے تمہیں مل جائے؟ تمہیں اپنے ایک حلیف عمرو بن حضرمی کا بدلہ ہی لینا ہے، اس کی دیت لے کر واپس چلو۔ عتبہ نے یہ بات ابو جہل سے کرنے کو کہا۔ میں نے اسے یہ بھلاؤ دیا تو وہ عتبہ کے پاس آیا اور غصے سے بولا: خوف سے تمہارے پیچھے پھول گئے ہیں اور دل حلق کو آ رہا ہے؟ عتبہ نے گالی دے کر

کہا: جلد پتا چل جائے گا کہ کس کے پیچھے پھولے ہیں۔ پھر اس نے سپاہیوں سے خود مانگا، کوئی خود سر پر پورا نہ آیا تو اس نے چادر ہی لپیٹ لی اور جنگ کا آغاز ہو گیا۔ مشرکین کو شکست فاش ہوئی، اختتام جنگ پر رسالت مآب صلی اللہ علیہ وسلم نے اسیروں کے بارے میں سیدنا ابوبکر و عمر رضی اللہ عنہما سے مشورہ کیا تو حضرت عبداللہ بن جحش کی رائے بھی لی۔ حضرت ابوبکر نے کہا: ”یا رسول اللہ، یہ آپ کی اپنی قوم کے لوگ اور اعزہ و اقارب ہیں، انہیں زندہ رہنے دیجیے اور ان سے نرمی برتیں، ہو سکتا ہے کہ اللہ انہیں توبہ کی توفیق دے دے۔“ سیدنا عمر کا کہنا تھا: ”یا رسول اللہ، انھی لوگوں نے آپ کو شہر مکہ سے نکالا اور آپ کی تکذیب کی۔ ان کی گردنیں اڑا کر جی کوٹھنڈا کریں۔“ حضرت عبداللہ بن رواحہ نے تجھاؤ دیا: ”یا رسول اللہ، اس وادی کو دیکھیں جس میں بے شمار بالن ہے، مشرکوں کو اس ایندھن میں گھسیڑ کر آگ لگا دیں“ (احمد، رقم ۳۶۳۲)۔ حضرت عبداللہ بن جحش کا مشورہ بھی یہی تھا، وہ کھڑے ہو گئے اور کہا: یا رسول اللہ، یہ اللہ کے دشمن ہیں، آپ کو جھٹلایا، اذیتیں پہنچائیں، انہوں ہی نے آپ کو آپ کے شہر سے نکالا اور آپ سے جنگ پر اتر آئے۔ آپ ایسی وادی میں قیام پذیر ہیں جس میں کثرت سے لکڑی پائی جاتی ہے۔ ان کافروں اور مشرکوں کے لیے بہت سی لکڑیاں جمع کریں، پھر ان پر رکھ کر آگ دہرا لیں۔“ (مسند احمد، رقم ۳۴۶۴) منقطع السند ہے، تاہم ”مستدرک حاکم“ کی اس سے ملتی جلتی ایک روایت کو حاکم نے صحیح السند قرار دیا ہے (رقم ۴۳۰۴)۔

۳ھ میں جنگ احد ہوئی۔ رسول اللہ صلی اللہ علیہ وسلم احد پہنچے تو شیخان کے مقام کے پاس پڑاؤ ڈالا۔ صبح سویرے حضرت ام سلمہ نے بھنی ہوئی ران آپ کو پیش کی، اسے کھانے کے بعد آپ نے نبیذ نوش فرمائی۔ ایک اور صحابی نے پی تو حضرت عبداللہ بن جحش نے بھی گھونٹ بھرا۔ ایک شخص نے ابن جحش سے سوال کیا: کیا آپ جانتے ہیں کہ کل کہاں ہوں گے؟ انہوں نے جواب دیا: ہاں، میں اللہ کے حضور پیش ہوں گا۔ میں بیاسا رہنے کے بجائے سیر ہو کر اللہ سے ملاقات کرنا زیادہ پسند کروں گا۔

حضرت عبداللہ بن جحش نے جنگ احد میں جام شہادت نوش کیا۔ اس دن ان کی تلوار ٹوٹ گئی تو رسول اللہ صلی اللہ علیہ وسلم نے کھجور کی ایک شاخ انہیں دی جو ان کے ہاتھ میں آ کر تلوار بن گئی، جبکہ دستہ کھجور ہی کا رہا۔ کچھ عرصہ کے بعد یہ تلوار ترک باغیوں کے آگے دو سو دینار میں بکی۔ حضرت ابن جحش نے اس روز شہادت کی دعا مانگی جو قبول ہوئی۔ انہوں نے حضرت سعد بن ابی وقاص سے کہا: چلو، ہم مل کر دعا مانگتے ہیں۔ دونوں ایک طرف کونے میں ہو کر خلوت میں ہو گئے تو حضرت سعد نے یہ دعا مانگی: ”اے رب، کل ہم دشمن سے جنگ کریں تو میرے مقابل ایسا جنگجو لانا جو بہت غصے والا ہو، میں تیری راہ میں اس سے لڑوں، پھر مجھے اس پر فتح دینا، میں اسے مار ڈالوں اور اس کے ساز و سامان پر قبضہ کر لوں۔“ حضرت عبداللہ بن جحش نے ان کی دعا پرائی اور خود اللہ کے حضور یہ التجا کی: ”اے اللہ، میرے مقابلے میں ایسا دشمن لانا جو بہت تند ہو اور سخت جنگ کرتا ہو۔ میں تیری راہ میں اس سے قتال کروں، آخر کار

وہ مجھ پر قابو پالے اور میرا ناک، میرے کان کاٹ ڈالے۔ روز جزا جب میری تجھ سے ملاقات ہو اور تو پوچھے کہ تمہارے ناک کان کیوں کاٹے گئے؟ میں کہوں کہ یہ تیری اور تیرے رسول کی راہ میں ہوا اور تو میری تصدیق کرے۔ دوسری روایت میں یہ اضافہ ہے کہ اے اللہ، میں تمہیں قسم دیتا ہوں، دشمن مجھے قتل کرے، میرا پیٹ پھاڑے اور میرا مثلہ کرے۔ حضرت سعد کہتے ہیں کہ حضرت عبداللہ بن جحش کی دعا میری دعا سے بہتر تھی۔ وہ دن گزرا تو میں نے دیکھا کہ ان کے کان اور ناک ایک رسی سے لٹکے ہوئے ہیں۔ ان کی دعا قبول ہوئی اور ان کا مثلہ کیا گیا۔ حضرت سعید بن مسیب کہتے ہیں کہ اللہ نے ان کی قسم پوری کی۔ ہمیں توقع ہے کہ روز قیامت ان کی قسم کا باقی حصہ بھی پورا ہو گا۔ حضرت زبیر بن عوام کہتے ہیں کہ المجدع فی اللہ (اللہ کی راہ میں نکلا، بوجا ہونے والا) حضرت عبداللہ کا لقب ہو گیا۔ ابولحکم بن اہنث ثقفی نے حضرت عبداللہ سے قتال کیا اور اسی کی ضرب سے وہ شہید ہوئے۔ رسول اللہ صلی اللہ علیہ وسلم نے حضرت حمزہ اور حضرت عبداللہ بن جحش کی نماز جنازہ پڑھائی، حضرت عبداللہ اور ان کے ماموں حضرت حمزہ، دونوں کو ایک ہی قبر میں دفن کیا گیا۔ رسول اللہ صلی اللہ علیہ وسلم قبر کے کنارے پر بیٹھے رہے، جبکہ سیدنا ابوبکر، سیدنا عمر، سیدنا علی اور حضرت زبیر رضی اللہ عنہم قبر میں اترے۔ طبری کہتے ہیں کہ تدفین کی یہ روایت حضرت عبداللہ کی آل کے علاوہ کسی نے بیان نہیں کی۔ حضرت ابن جحش کی عمر چالیس برس (یا کچھ زیادہ) ہوئی۔ حضرت عبداللہ بن جحش کا مثلہ کرنے کی وجہ یہ تھی کہ انھوں نے اس سریر کی قیادت کی تھی جس میں مشرکوں کا رئیس ابن رئیس عمرو بن حضرمی مارا گیا تھا۔

نبی صلی اللہ علیہ وسلم جنگ احد سے فارغ ہونے کے بعد مدینہ تشریف لائے تو حضرت حمزہ بنت جحش سے آپ کی ملاقات ہوئی۔ حضرت حمزہ کو ان کے بھائی حضرت عبداللہ بن جحش کی شہادت کی خبر ملی تو انھوں نے 'انا للہ وانا الیہ راجعون' کہا اور دعائے مغفرت کی۔ ان کے ماموں حضرت حمزہ کی شہادت کے بارے میں بتایا گیا تو بھی انھوں نے 'انا للہ' کہہ کر مغفرت کی دعا مانگی اور جب انھیں اپنے شوہر حضرت مصعب بن عمیر کے شہید ہونے کا پتا چلا تو وہ چلائیں اور آہ و بکا کی۔ رسول اللہ صلی اللہ علیہ وسلم نے دیکھا کہ بھائی اور ماموں کی وفات کی خبر سن کر انھوں نے صبر کا مظاہرہ کیا، لیکن خاوند کی شہادت کا سن کر گریہ کیا تو فرمایا: عورت کے نزدیک اس کے شوہر کا ایک مقام ہوتا ہے۔ حضرت عبداللہ بن جحش کی شہادت کے بعد ان کے ترکے کی نگہداشت آل حضرت صلی اللہ علیہ وسلم نے خود فرمائی۔ آپ نے ان کے بیٹے کے لیے خیبر میں مال مویشی لے لیے۔

دوراموی میں حضرت عبداللہ بن جحش کا ایک بیٹا دار مروان آیا اور اپنا حسب نسب بتا کر وظیفہ کی درخواست کی۔ ہشام بن عبدالملک نے اپنے بیٹے کو وظائف کی تقسیم پر بٹھا رکھا تھا۔ اس نے حضرت عبداللہ کے بیٹے کو تو کچھ نہ دیا، لیکن اسی وقت کندہ کا ابن ابی تجرّاء آیا اور بتایا کہ وہ ایک سفر میں عمار بن ولید کے ساتھ رہا ہے جو ابن ہشام کا چچا

تھا۔ اس کے لیے فوراً وظیفہ جاری ہو گیا۔

حضرت عبداللہ بن جحش میاں قد تھے۔ ان کے جسم پر بہت بال تھے۔ حضرت عبداللہ بن عباس سے روایت کی گئی ہے کہ جنگ بدر ہوئی تو عبداللہ بن جحش اور ابن ام مکتوم نے رسول اللہ صلی اللہ علیہ وسلم سے عرض کیا: ہم نابینا ہیں تو ہمیں رخصت ملے گی؟ (ترمذی، رقم ۳۰۳۲)، یہ راوی کا سہو ہے، کیونکہ نابینا حضرت عبداللہ نہیں، بلکہ ان کے بھائی ابو احمد عبداللہ بن جحش تھے۔ چنانچہ طبری نے اس روایت کو اسی سند کے ساتھ اپنی تفسیر میں نقل کیا تو اس غلطی کی تصحیح کر دی۔ ابن حجر نے صراحت کی ہے کہ یہ سہو نچلے راوی ابن جریج کا ہے (فتح الباری)۔ گویا اس نے روایت بیان کرتے ہوئے عبداللہ بن جحش کو حضرت عبداللہ بن جحش بول دیا اور بعد میں یہی نقل ہوتا رہا۔

حضرت عبداللہ بن جحش کی شادی سیدہ خدیجہ کی چچا زاد فاطمہ بنت ابو جحیش سے ہوئی جن سے محمد تولد ہوئے۔ دوسری شادی بنو منافق کی زینب بنت خزیمہ (ام المساکین) سے ہوئی جو ان کی شہادت کے بعد نبی صلی اللہ علیہ وسلم کے نکاح میں آئیں اور جلد ہی تیس سال کی عمر میں وفات پا گئیں۔ طبری کی روایت کے مطابق حضرت زینب آں حضرت صلی اللہ علیہ وسلم کے نکاح میں آنے سے پہلے حضرت عبداللہ بن جحش نہیں، بلکہ عبیدہ بن حارث کے بھائی طفیل بن حارث کی زوجیت میں تھیں۔ علامہ شبلی نعمانی نے ’سیرت النبی‘ میں اس روایت کو اختیار نہیں کیا۔ حضرت عبداللہ بن جحش سے سعد بن ابی وقاص نے براہ راست اور سعید بن مسیب نے سماع نہ ہوتے ہوئے مرسل حدیث روایت کی۔ ان کی روایات ترمذی اور مسند احمد میں موجود ہیں۔

اہل تاریخ نے حضرت عبداللہ بن جحش اور ان کے بھائی عبید اللہ کی سوانح کو خلط ملط کیا ہے۔ عام تاریخ نگاروں نے عبید اللہ کے حالات زندگی میں جو بیان کیا ہے، ’مروج الذهب و معادن الجوہر‘ میں مسعودی نے اسے حضرت عبداللہ کے سوانحی خاکے میں جڑ دیا ہے۔

مطالعہ مزید: السیرة النبویة (ابن ہشام)، الطبقات الکبریٰ (ابن سعد)، جامع البیان فی تاویل آی القرآن (طبری)، تاریخ الامم والملوک (طبری)، الاغانی (ابوفرج اصفہانی)، المنتظم فی تواریخ الملوک والامم (ابن جوزی)، الاستیعاب فی معرفۃ الاصحاب (ابن عبدالبر)، اسد الغلابۃ فی معرفۃ الصحابۃ (ابن اثیر)، الکامل فی التاریخ (ابن اثیر)، البدایۃ والنہایۃ (ابن کثیر)، تاریخ الاسلام (ذہبی)، الاصابۃ فی تمییز الصحابۃ (ابن حجر)، اردو دائرۃ معارف اسلامیہ (مقالہ: Montgomery Walt)، المفصل فی تاریخ العرب قبل الاسلام (جواد علی)، Wikipedia۔